

ఆకాశవాణి హైదరాబాద్ కేంద్రం

ప్రాంతీయ వార్తా విభాగం

ప్రాంతీయ వార్తలు

తేదీ.18.01.2026

సమయం. 18.10 గంటలు

ముఖ్యాంశాలు

1. హైదరాబాద్ వెలుపల తొలిసారిగా మేడారంలో ముఖ్యమంత్రి రేవంత్ రెడ్డి అధ్యక్షతన రాష్ట్ర మంత్రివర్గ సమావేశం మరి కాసేపట్లో ప్రారంభం కానుంది.
2. విద్యా, వైద్య రంగాల సమగ్ర అభివృద్ధికి తమ ప్రభుత్వం అధిక ప్రాధాన్యమిస్తోందని ముఖ్యమంత్రి రేవంత్ రెడ్డి పేర్కొన్నారు.
3. భారత కమ్యూనిస్ట్ పార్టీ ప్రస్థానం ఎన్నో త్యాగాల మయంగా కొనసాగుతోందని ఆ పార్టీ జాతీయ ప్రధాన కార్యదర్శి డి.రాజా అన్నారు.
4. రాష్ట్ర వ్యాప్తంగా వివిధ జిల్లాల్లో సీఎం కప క్రీడల రెండో దశ పోటీలు కొనసాగుతున్నాయి.

కేబినెట్ సమావేశం

ముఖ్యమంత్రి రేవంత్ రెడ్డి అధ్యక్షతన మేడారంలో కేబినెట్ సమావేశం కాసేపట్లో ప్రారంభం కానుంది. హైదరాబాద్ వెలుపల మంత్రివర్గ సమావేశం జరగడం ఇదే తొలిసారి కావడంతో ఈ బేటీ ప్రాధాన్యత సంతరించుకుంది. మేడారం అభివృద్ధికి శాశ్వత ప్రణాళికలతో మాస్టర్ ప్లాన్, మున్సిపల్ ఎన్నికల రిజర్వేషన్లు, ఎన్నికల నిర్వహణ, జిల్లాల పునర్ విభజన, జుడిషియల్ కమిషన్ ఏర్పాటు, ఎంపీటీసీ, జడ్పీటీసీ ఎన్నికలు, కృష్ణా గోదావరి నదుల ప్రాజెక్టుల పురోగతి వంటి అంశాలు చర్చించే అవకాశం ఉంది. కాగా మేడారంలో జాతర ఏర్పాట్ల పరిశీలనపై ముఖ్యమంత్రి ఉన్నతస్థాయి సమీక్షను ఈ రోజు నిర్వహిస్తారు.

డెస్క్

ముఖ్యమంత్రి పర్యటన

విద్యా, వైద్య రంగాలకు తమ ప్రభుత్వం అధిక ప్రాధాన్యమిస్తోందని ముఖ్యమంత్రి రేవంత్ రెడ్డి పేర్కొన్నారు. ఈ రోజు ఖమ్మం జిల్లా ఎదులాపూర్ మున్సిపాలిటీలో 362 కోట్ల అంచనా వ్యయానికి సంబంధించిన పలు అభివృద్ధి కార్యక్రమాలకు ఆయన శంకుస్థాపన చేశారు. నర్సింగ్ కళాశాల, మద్దులపల్లి వ్యవసాయ మార్కెట్, జేఎన్టీయూ కళాశాల నిర్మాణాలకు ఆయన ఈ రోజు భూమి పూజ చేశారు. ఖమ్మం జిల్లా కూసుమంచిలో వంద పడకల ఆసుపత్రికి ముఖ్యమంత్రి ఈ రోజు శంకుస్థాపన చేశారు. అలాగే పాలేరులో జరిగిన బహిరంగ సభలో ముఖ్యమంత్రి ప్రసంగించారు. తాము అధికారంలోకి వచ్చిన తర్వాత నాలుగున్నర లక్షల ఇందిరమ్మ ఇళ్లను మంజూరు చేశామని అన్నారు. సింగరేణి టెండర్లలో ఎలాంటి అవతవకలు లేకుండా అనుభవం ఉన్న వారికే కేటాయిస్తామన్నారు. భద్రాచల సీతారామచంద్ స్వామి ఆలయాన్ని అయోధ్య రామాలయాన్ని తలపించేలా నిర్మిస్తామని ముఖ్యమంత్రి వివరించారు. ఈ కార్యక్రమంలో ఉప ముఖ్యమంత్రి మల్లు భట్టి విక్రమార్కతో పాటు పలువురు మంత్రులు పాల్గొన్నారు.

బైట్ - ముఖ్యమంత్రి రేవంత్ రెడ్డి

పీటీసీ - ఖమ్మం

సీపీఐ ఉత్సవాలు

భారత కమ్యూనిస్ట్ పార్టీ ప్రస్థానం ఎన్నో త్యాగాల మయంగా కొనసాగుతోందని ఆ పార్టీ జాతీయ ప్రధాన కార్యదర్శి డి.రాజా అన్నారు. ఈ రోజు ఖమ్మంలో జరిగిన సీపీఐ శతాబ్ది ముగింపు ఉత్సవాల్లో ఆయన పాల్గొని ప్రసంగించారు. "1925 డిసెంబరు 26న కాన్పూర్లో సీపీఐ ఆవిర్భవించిందని, దేశానికి సంపూర్ణ స్వరాజ్యం కావాలని సీపీఐ ఆనాడే ఆకాంక్షించిందని ఆయన అన్నారు. స్వాతంత్ర్య పోరాటంలో కాంగ్రెస్, సీపీఐ కీలకపాత్ర పోషించాయని అన్నారు. ఈ బహిరంగ సభలో ముఖ్యమంత్రి రేవంత్ రెడ్డితో పాటు పలువురు మంత్రులు, సీపీఐ

అగ్రనేతలు హాజరయ్యారు. తెలుగు రాష్ట్రాలతో పాటు దేశంలోని వివిధ ప్రాంతాల నుంచి సీపీఐ శ్రేణులు హాజరయ్యారు.

డెస్క్

ఇందిరా మహిళా శక్తి

ఇందిరా మహిళా శక్తి పథకం ద్వారా రాష్ట్రంలో కోటి మంది మహిళలను కోటిశ్వరులుగా తీర్చిదిద్దాలని ప్రభుత్వం సంకల్పించిందని, ఆ నేపథ్యంలోనే పట్టణ ప్రాంతాల మహిళా సంఘాలకు వడ్డీ లేని రుణాలు మంజూరు చేస్తున్నట్లు యాదాద్రి భువనగిరి జిల్లా స్థానిక సంస్థల అదనపు కలెక్టర్ భాస్కర్ రావు తెలిపారు. ఈరోజు మున్సిపల్ కమిషనరు, మెప్పా సిబ్బందితో సమావేశం నిర్వహించారు. ఈ సందర్భంగా ఆయన మాట్లాడుతూ ఈ నెల 19, 20వ తేదీల్లో అన్ని మున్సిపాలిటీల పరిధిలో మహిళా సంఘాలకు వడ్డీ లేని రుణాలను స్థానిక ఎమ్మెల్యే చేతుల మీదుగా చెక్కుల రూపంలో పంపిణీ చేయాలని అధికారులను ఆదేశించారు.

పీటీసీ – యాదాద్రి భువనగిరి

సీఎం కప్

యువతరం చదువుతో పాటు క్రీడల్లో రాణించడం ద్వారా సమగ్ర వ్యక్తిత్వ వికాసం సాధ్యమవుతుందని రాజన్న సిరిసిల్ల జిల్లా ఇంఛార్జ్ కలెక్టర్ గరిమా అగర్వాల్ అన్నారు. ఈ రోజు సిరిసిల్లలో జరిగిన సీఎం కప్ క్రీడా పోటీలను కలెక్టర్ ప్రారంభించారు. క్రీడల్లో పాల్గొనడం వల్ల శారీరక ధారుడ్యంతో పాటు సానుకూల దృక్పథం పెరుగుతుందని కలెక్టర్ అన్నారు.

పీటీసీ – రాజన్న సిరిసిల్ల

జూపల్లి పర్యటన

ఆసిఫాబాద్ జిల్లాలో రేపు ఉమ్మడి జిల్లా ఇన్సార్జి మంత్రి జూపల్లి కృష్ణారావు పర్యటిస్తారు. కాగజ్ నగర్ లో ఇటీవల పునర్ నిర్మించిన 100 పడకల ఆస్పత్రిని మంత్రి ప్రారంభిస్తారు. వాంకిడి మండలంలోని బెండారలో యంగ్ ఇండియా ఇంటిగ్రేటెడ్ రెసిడెన్షియల్ పాఠశాలకు శంకుస్థాపన చేస్తారు. అలాగే ఆసిఫాబాద్ లో నూతనంగా నిర్మించే ప్రభుత్వ నర్సింగ్ కళాశాల భవనానికి మంత్రి జూపల్లి కృష్ణారావు శంకుస్థాపన చేసి, నూతన మార్కెట్ కమిటీ ప్రమాణ స్వీకారోత్సవంలో ఆయన పాల్గొంటారు.

పీటీసీ - ఆసిఫాబాద్

జూనియర్ అడ్డెటిక్స్

శారీరక, మానసిక సామర్థ్యాలను పెంపొందించడంలో క్రీడలు ఎంతగానో దోహదపడుతాయని నిర్మల్ జిల్లా కలెక్టర్ రాజర్షి షా అన్నారు. ఈ రోజు నిర్మల్ లోని ఇందిరా ప్రియదర్శిని స్టేడియంలో తెలంగాణ 11వ సబ్ జూనియర్ అడ్డెటిక్స్ పోటీలను కలెక్టర్ ప్రారంభించారు. జిల్లాలో ప్రతిభావంతులైన క్రీడాకారులు ఎంతో మంది ఉన్నారని వారికి సరైన ప్రోత్సాహం అందిస్తే జాతీయ స్థాయిలో రాణించి రాష్ట్రానికి ఖ్యాతి తెస్తారని ఆయన అన్నారు. జిల్లాలో క్రీడా మైదానాలు, మౌలిక సదుపాయాలకు ప్రాధాన్యత ఇస్తున్నట్లు పేర్కొన్నారు. ఈ కార్యక్రమంలో జి. నగేష్ పాల్గొన్నారు.

పీటీసీ - నిర్మల్

వాహనాల రద్దీ

విజయవాడ- హైదరాబాద్ జాతీయ రహదారిపై వాహనాల రద్దీ పెరిగింది. సంక్రాంతి సెలవులు ముగియడంతో ప్రయాణికులతో కిలోమీటర్ల మేర వాహనాలు నిలిచిపోయాయి. టోల్ గేట్ల వద్ద అదునపు లైనులను కేటాయించారు. హైదరాబాద్ వచ్చే ప్రయాణికులు అంతా నల్లగొండ జిల్లా మీదుగా వస్తుండటంతో చౌటుప్పల్ వద్ద ఉన్న పంతంగి టోల్గేట్ వద్ద ట్రాఫిక్ జామ్

ఏర్పడుతోంది.. దీంతో నల్లగొండ జిల్లా ఎస్పీ శరత్ చంద్ర పవార్ హైవే లపై ట్రాఫిక్ నియంత్రణ చర్యలు పరిశీలించారు. జాతీయ రహదారులు, రాష్ట్ర రహదారులలో 450 మంది పోలీస్ అధికారులు, సిబ్బందితో ప్రత్యేక బందోబస్తు ఏర్పాటు చేసి డ్రోన్ ల ద్వారా ట్రాఫిక్ నియంత్రణ చేపట్టామని ఎస్పీ తెలిపారు. భారీ వాహనాలు, లారీలను హుజూర్ నగర్, మిర్యాలగూడ, హాలియా మీదుగా అధికారులు దారి మళ్ళిస్తున్నారు. మరి కొన్ని వాహనాలను చిట్టాల నుంచి భువనగిరి మీదుగా ఉప్పల్ వైపు డైవర్ట్ చేస్తున్నారు.

పీటీసీ నల్లగొండ

సీపీఐ ఉత్సవాలు - సీఎం

పేదల, బడుగు బలహీన వర్గాల పక్షాన నిలిచి పోరాటాలు సాగించిన చరిత్ర కమ్యూనిస్టు పార్టీల సొంతమని, కార్మికులు, కర్షకుల అభ్యున్నతి కోసం చట్టాలు తీసుకొచ్చిన చరిత్ర కాంగ్రెస్ పార్టీకి ఉందని ముఖ్యమంత్రి రేవంత్ రెడ్డి అన్నారు. ఈరోజు ఖమ్మం SRBGNR కళాశాల మైదానంలో ఏర్పాటు చేసిన భారత కమ్యూనిస్టు పార్టీ శతాబ్ది ఉత్సవాల ముగింపు సభలో ఆయన పాల్గొని ప్రసంగించారు.

పీటీసీ - ఖమ్మం
